

אויב נישט נאך העכער יצחק-לייב פריץ

און דער נעמיראָווער פֿלעגט סליחות-צייט יעדן פֿרימאָרגן נעלם ווערן, פֿאַרשווינדן!

מען פֿלעגט אים נישט זען אין ערגעץ: נישט אין שול, נישט אין ביידע בתי-מדרשים, נישט ביי אַ מנין, און אין דער היים אַוודאי און אַוודאי נישט. די שטוב איז געשטאַנען אָפֿן. ווער עס האָט געוואָלט, איז אַריין און אַרויס געגאַנגען: געגנבעט ביים רבין האָט מען נישט, אָבער קיין לעבעדיק באַשעפֿעניש איז אין שטוב געווען.

ווי קען זיין דער רבי?

ווי זאָל ער זיין? מין הסתם אין הימל! ווייניק געשעפֿטן האָט אַ רבי פֿאַר ימים-נוראים צו פֿאַרזאָרגן? יידעלעך, קיין-איין-האַרע, דאַרפֿן פרנסה, שלום, געזונט, גוטע שידוכים, ווילן גוט און פֿרום זיין, און די זינד זענען דאָך גרויס, און דער שטן מיט זינע טויזנט אויגן קוקט פֿון איין עק וועלט ביז דעם צווייטער, און ער זעט, און פֿאַרקלאַגט, און מסרט ... און — ווער זאָל העלפֿן, אַז נישט דער רבי?

אַזוי האָט דער עולם געטראַכט.

איין מאָל איז אָבער אַנגעקומען אַ ליטוואַק, לאַכט ער! איר קענט דאָך די ליטוואַקעס: פֿון מוסר-ספֿרים האַלטן זיי ווייניק, דערפֿאַר שטאַפֿן זיי זיך אָן מיט ש"ס און פוסקים. ווייזט דער ליטוואַק אַ בפֿירושע גמרא — די אויגן שטעקט ער אויס. אַפֿילו משה רבינו, ווייזט ער, האָט ביים לעבן נישט געקאַנט אַרויף אויפֿן הימל, נאָר געהאַלטן זיך צען טפֿחים אונטערן הימל! נו, גיי שפֿאַר זיך מיט אַ ליטוואַק!

— ווי-דען קומט אַהין דער רבי?

— מיין דאגה! — ענטפֿערט ער און ציט מיט די אַקסל, און תוך כדי דיבור (וואָס אַ ליטוואַק קען!) אַז ער זיך מיטש, צו דערגיין די זאָך.

נאָך דעם זעלבן פֿאַרנאַכט, באַלד נאָך מערב, גנבעט זיך דער ליטוואַק צום רבין אין חדר אַריין, לייגט זיך אונטערן רבינס בעט און ליגט. ער מוז אַפּוואַרטן די נאַכט און זען, ווי דער רבי קומט אַהין, וואָס ער טוט סליחות-צייט.

אַן אַנדערער וואָלט אַפֿשר איינגעדערעמלט און פֿאַרשלאָפֿן די צייט; אַ ליטוואַק טוט זיך אָן עצה: לערנט ער זיך אויסנווייניק אַ גאַנצע מסכתא! איך געדענק שוין נישט, חולין צי נדרים!

פֿאַרטאַג הערט ער, ווי מען קלאַפט צו סליחות.

דער רבי איז שוין נישט געשלאָפֿן אַ צייט. ער הערט אים שוין אַ גאַנצע שעה קרעכצן.

ווער עס האָט געהערט דעם נעמיראָווער קרעכצן, ווייס, וויפֿל צער פֿאַר כל ישראל, וויפֿל יסורים עס האָט געשטעקט אין זיין יעדן קרעכץ ... די נשמה פֿלעגט אויסגיין, הערנדיק דאָס קרעכצן! אַ ליטוואַק האָט דאָך אָבער אָן אייזן האַרץ, הערט ער צו און ליגט זיך ווייטער! דער רבי ליגט זיך אויך: דער רבי, זאָל לעבן, אויפֿן בעט, דער ליטוואַק אונטערן בעט.

דערנאָך הערט דער ליטוואַק, ווי די בעטן אין הויז הויבן אָן סקרופן ... ווי די בני-בית כאַפֿן זיך אַרויס פֿון די בעטן, ווי מען מורמלט אַ יידיש וואַרט, מען גיסט וואַסער אויף די נעגל, עס קלאַפֿן אויף און צו די טירן ... דערנאָך איז דער עולם אַרויס פֿון שטוב, עס ווערט ווייטער שטיל און פֿינצטער, דורכן לאַדן שינט קוים אַריין אַ קליין ביסל ליכט פֿון

דער לבנה ...

מודה האָט ער געווען, דער ליטוואַק, אַז ווען ער איז געבליבן איינער אליין מיטן רבין, איז אים באַפֿאַלן אָן אימה. די הויט איז שוין אים אויפגעלאָפֿן פֿאַר שרעק, די וואַרצלען פֿון די פּאות האָבן אים געשטאַבן אין די שלייפֿן ווי די נאָדלען.

אַ קלייניקייט: מיטן רבין, און סליחות-צייט, פֿאַר טאָג, אליין אין שטוב. ...

אַ ליטוואַק איז דאָך אַבער איינגעשפּאַרט, ציטערט ער ווי אַ פֿיש אין וואַסער און ליגט.

ענדלעך, שטייט דער רבי, זאָל לעבן, אויף ...

פֿריער טוט ער, וואָס אַ ייד דאָרף טאָן ... דערנאָך גייט ער צו צו דעם קליידער-אַלמער און נעמט אַרויס אַ פעקל ... עס באַווייזן זיך פּויערישע קליידער: לייונטענע פּלודערן, גרויסע שטיוול, אַ סערמענגע, אַ גרויס פּוטערן היטל מיט אַ ברייטן לאַנגן לעדערנעם פּאַס, אויסגעשלאָגן מיט מעשענע נעגלעך.

דער רבי טוט עס אָן ...

פֿון דער קעשענע, פֿון סערמענגע, סטאַרטשעט אַרויס אָן עק פֿון אַ גראַבן שמריק ... פֿון אַ פּויערשן שמריק!

דער רבי גייט אַרויס; דער ליטוואַק — נאָך!

דורכגייענדיק, טרעט אָפּ דער רבי אין קיך, בייגט זיך איין, פֿון אונטער אַ בעט נעמט ער אַרויס אַ האַק, פֿאַרלייגט זי אונטערן פּאַס און גייט אַרויס פֿון שטוב.

דער ליטוואַק ציטערט, נאָר ער טרעט נישט אָפּ.

אַ שטילער, ימים-נוראִימדיקער פּחד ווייגט זיך איבער די טונקעלע גאַסן. אַפֿט רייסט זיך אַרויס אַ געשריי פֿון סליחות פֿון ערגעץ אַ מנין, אָדער אַ קראַנקער קרעכץ פֿון ערגעץ אַ פֿענצטער ... דער רבי האַלט זיך אַלץ אין די זייטן פֿון די גאַסן, אין די שאַטן פֿון די הייזער ... פֿון איין הויז צום אַנדערן שווימט ער אַרויס און דער ליטוואַק נאָך אים ...

און דער ליטוואַק הערט, ווי זיין אייגן האַרץ-קלאַפֿן מיטט זיך צוזאַמען מיטן קול פֿון רבינס שווערע טריט; אַבער גייען גייט ער, און קומט צוזאַמען מיטן רבין אויס דער שטאַט אַרויס.

הינטער דער שטאַט שטייט אַ וועלדל.

דער רבי, זאָל לעבן, נעמט זיך אין וועלדל אַריין. ער מאַכט אַ דרייסיק-פֿערציק טריט און שטעלט זיך אָפּ ביי אַ ביימל און דער ליטוואַק ווערט נבֿהל־ונשתומם, זעענדיק, ווי דער רבי נעמט אַרויס פֿון פּאַס די האַק און שלאָגט אין ביימל אַריין.

ער זעט, ווי דער רבי האַקט און האַקט, ער הערט ווי דאָס ביימל קרעכצט און קנאַקט. און דאָס ביימל פֿאַלט, און דער רבי שפּאַלט עס אויף ליפעס ... די ליפעס — אויף דינע שייטלעך; און ער מאַכט זיך אַ בינמל האַלץ, נעמט עס אַרום מיטן שמריק פֿון קעשענע, ער וואַרפֿט דאָס בינמל האַלץ איבער די פּלייצעס, שמעקט צוריק אַריין די האַק אינעם פּאַס, לאַזט זיך אַרויס פֿון וואַלד און גייט צוריק אין שטאַט אַריין.

אין אַ הינטערגעסל שטעלט ער זיך אָפּ ביי אַן אַרעם, האַלב איינגעבראַכן הייזל און קלאַפט אָן אין פֿענצטערל.

— ווער איז? — פֿרעגט מען דערשראָקן פֿון שטוב אַרויס. דער ליטוואַק דערקענט, אַז עס איז אַ קול פֿון אַ יידענע, פֿון

א קראנקער יידענע.

— יא! — ענטפערט דער רבי אויף פויעריש לשון.

— קמא יא? — פֿרעגט מען ווייטער פֿון שטוב.

און דער רבי ענטפערט ווייטער, אויף מאַלער־רוסיש לשון: וואַסיל!

— וואַס פֿאַר אַ וואַסיל און וואַס ווילסטו, וואַסיל?

— האַלץ, — זאָגט דער פֿאַרשטעלטער וואַסיל, — האָב איך צו פֿאַרקויפֿן! זייער ביליק; בחצי חינם האַלץ!

און ניט וואַרטנדיק אויף אַ תשובֿה, נעמט ער זיך אין שטוב אַרײַן.

* * *

דער ליטוואַק גנבעט זיך אויך אַרײַן, און, ביים גרויען ליכט פֿון פֿריען מאַרגן, זעט ער אַן אַרעמע שטוב, צעבראַכן, אַרעם פּלייבֿיט ... אין בעט ליגט אַ קראַנקע יידענע, פֿאַרוויקלט מיט שמאַטעס, און זי זאָגט מיט אַ ביטער קול:

— קויפֿן? מיט וואַס זאָל איך קויפֿן? וווּ האָב איך, אַרעמע אַלמנה, געלט?

— איך וועל דיר באַרגן! — ענטפערט דער פֿאַרשטעלטער וואַסיל, אין גאַנצן זעקס גראַשן!

— פֿון וואַנען וועל איך דיר באַצאָלן? — קרעכצט די אַרעמע יידענע.

— נאַריש מענטש, — מוסרט זי דער רבי, — זע, דו ביסט אַן אַרעמע קראַנקע יידענע און איך געטרוי דיר דאָס ביסל האַלץ, איך בין בטוח, אַז דו וועסט באַצאָלן; און דו האַסט אַזאַ שטאַרקן, גרויסן גאַט, און געטרויסט אים נישט? און האַסט אויף אים אויף נאַרישע זעקס גראַשן פֿאַרן בינטל האַלץ, קיין בטחון נישט!

— און ווער וועט מיר איינהייצן? — קרעכצט די אַלמנה, — איך האָב דען כוח אויפֿצושטיין? מיין זון איז אויף דער אַרבעט געבליבן.

— איך וועל דיר איינהייצן אויך, — זאָגט דער רבי.

* * *

און, אַרייַנגלייגנדיק דאָס האַלץ אין אויוון, האָט דער רבי קרעכצנדיק, געזאָגט פֿון סליחות דעם ערשטן פיזמון ...

און אַז ער האָט אָנגעצונדן, און דאָס האַלץ האָט פֿריילעך געברענט, האָט ער געזאָגט, שוין אַ ביסל לוסטיקער, פֿון די סליחות דעם צווייטן פיזמון ...

דעם דריטן פיזמון האָט ער געזאָגט, ווען עס האָט זיך אויסגעברענט און ער האָט די בלעך פֿאַרמאַכט.

דער ליטוואַק, וואַס האָט דאָס אַלץ געזען, איז שוין געבליבן אַ נעמיראָווער חסיד.

און שפעטער, אויב אַ חסיד האָט אַמאָל דערציילט, אַז דער נעמיראָווער הייבט זיך אויף, סליחות-צייט, יעדן פֿרימאַרגן, און פֿליט אַרויף אין הימל אַרײַן, פֿלעגט שוין דער ליטוואַק נישט לאַכן, נאָר צוגעבן שטילערהייט:

— אויב נישט נאָך העכער!